

It-Trinità Qaddisa fil-Festi Maltin

Alfred Caruana

Il-Marsa hija ferm ixxurtjata li l-parroċċa tagħha hija ddedikata lit-Trinità Qaddisa, haġa li hi unika fil-parroċċi Maltin u Ghawdxin. Sa mill-bidu nett tas-seklu dsatax, il-protestantiżmu Ingliz kien qiegħed jerfa' rasu sew f'dawn il-gzejjer peress li konna kolonja Ingliza. Fil-fatt kien twaqqaf il-pro-Katidral ta' San Pawl fil-Belt Valletta mir-reġina Adelaide li għamlitu minn flusha u f'dik il-ħabta wkoll kienet twaqqfet l-iskola tal-protestanti.

Fl-1866 inhasset il-ħtieġa li tinbena wkoll knisja fl-inħawi ta' Tas-Sliema biex taqdi l-bżonnijiet tal-Anglikani u din iddedikawha lis-Santissima Trinità. Issa, ladarba f'dak iż-żmien Malta kienet meqjusa bhala kattolicissima u nobilissima, inhass li għandu jkun hemm knisja li tiġi ddedikata wkoll lis-Santissima Trinità u għalhekk il-Providenza Divina nebbhet lill-benefatturi, il-koppja Lorenzo u Karmena Balbi, biex jibnu knisja ġdida li tkun iddedikata lit-Trinità Qaddisa.

Fl-Isla diġà kien hemm devozzjoni kbira lejn it-Trinità Qaddisa tant li kienet twaqqfet fratellanza tas-Santissima Trinità fl-1652. Għal dan l-ghan saret statwa ferm artistika u devota fl-1840 li kienet toħroġ processjonalment u baqgħet toħroġ sal-1967.

Issa ejjew nagħtu harsa lejn xi vari tat-Trinità li jintramaw fl-ibliet u fl-irħula Maltin fil-festi rispettivi tagħhom. Fil-Marsa,


minbarra l-istatwa titolari, insibu tnejn ohra. Waħda minnhom saret fil-hamsinijiet maħduma minn ċertu Duminku mill-Belt li kien joqgħod fi Triq Zerafa. Niftakar li meta kont tfajjel mort nara din il-vara d-dar tiegħu. Din l-istatwa tintrama għall-ġranet tal-festa fi Triq il-Marsa, fl-inħawi tal-pjazza tal-Iscouts.



Din l-istatwa tintrama f'Marsa Road, il-Marsa, quddiem il-pjazza GF Abela ta' fejn l-Iscouts.


ikompli f'pagna 65






Din l-istatwa tintrama quddiem il-knisja parrokkjali tas-Santissima Trinità, il-Marsa.

L-istatwa l-oħra li tintrama fil-Marsa għall-granet tal-festa hija dik ferm riċenti li titqiegħed quddiem il-knisja parrokkjali. Din saret mil-artist Camilleri Cauchi u għandha l-bradella ferm maestuża. Jekk nibqgħu l-Marsa u mmorru fil-parroċċa ta' Marija Regina nsibu li bix-xieraq tintrama statwa tat-Trinità peress li Marija Santissima giet inkurunata mill-istess Trinità kif jingħad f'wahda mill-posti tar-Rużarju. Din l-istatwa tintrama n-naha ta' fuq tat-Triq Nicolo Isouard, kantuniera ma' Triq Enrico Sacco li fiha hemm il-knisja parrokkjali. L-istatwa turi lit-Trinità tinkuruna lil Marija Santissima bħala regina tas-sema u tal-art.



Din l-istatwa tintrama fi Triq Nicolo Isouard, il-Marsa, Parroċċa Marija Regina.



Din l-istatwa tintrama fi Triq il-Kbira San Ġużepp, il-Hamrun.


Mhux wisq 'il bogħod mill-Marsa nsibu statwa oħra tat-Trinità Qaddisa li tintrama fi Triq il-Kbira San Ġużepp quddiem Daniel Shopping Complex fil-Hamrun. Din turi lil San Ġejtanu mal-Anġlu u mal-Madonna biex jiġi milqugh fil-glorja tas-sema mis-Santissima Trinità.



Din l-istatwa tintrama fi Triq San Ġużepp, Hal Tarxien.

Hal Tarxien ukoll insibu statwa oħra tat-Trinità li tintrama fi Triq San Ġużepp. Din l-istatwa turi lill-Verġni Mbierka bħala l-ghaxxa tat-Trinità Qaddisa. L-iskultur tagħha huwa Aaron Camilleri Cauchi. Id-disinn tal-bradella ferm sabiħa huwa ta' Salvu Pace u l-iskultura tal-istess bradella hija ta' Manuel Grech.

Bormla wkoll insibu statwa ferm sabiħa tat-Trinità bi bradella u pedestall maestużi. Din tintrama fi piazza Paolino Vassallo, quddiem l-istess każin tal-banda San Ġorġ. Din l-istatwa turi l-Kuncizzjoni fin-nofs u f'it 'il fuq jidhru t-Tliet Persuni tat-Trinità Qaddisa li l-Madonna hija l-ghaxxa tagħhom. Din saret mill-istatwarju Camilleri Cauchi fl-2005.



Din l-istatwa tintrama f'Bormla.

B'dan it-tagħrif nikkonkludi li t-Trinità Qaddisa mhix meqjuma u magħrufa l-Marsa biss iżda fost il-parroċċi kollha ta' Malta u Ghawdex.

Nixtieq minn qalbi nawgura l-festa t-tajba lill-Marsin kollha.

